


Il-Fosos tal-Floriana

Kitba ta' Simon A. Bonello



Meta wiehed isemmi l-fosos f'mohħu tigh il-Floriana. Mill-banda l-ohra, Maltin mhux Furjanizi meta jsemmulhom il-Floriana mohħhom imur fi Pjazza San Publiju, jiġifieri Fuq il-Fosos, fejn jiġu organizzati, kif se naraw aktar 'il quddiem, attivitajiet ta' folol kbar ta' nies, għalhekk żgur li hafna minna f'xi okkażjoni jew ohra marru fuq il-fosos tal-Floriana.

Il-Kavallieri ta' l-Ordni ta' San Ġwann, meta waslu Malta, hasbu biex isiru fosos sabiex jinħażen il-qamh. Dan sar għaliex dejjem kienu inkwetati minn xi assedju mit-Torok jew imblokk biex hażniet ma jaslux f'pajjiżna. Naturalment, barra fosos inbnew ukoll imħażen kbar bħal dawk li hemm fix-Xatt ta' Pintu biex jiġu mahżuna bl-ikel. Il-fosos huma mhaffrin fl-art, forma ta' qanpiena u mghottija b'tappiera kbira tal-ġebel biex meta kien ikun hemm il-qamh il-fossa tiġi ssiġillata bis-siment biex la tidhol u lanqas toħroġ arja.

L-ewwel fosos li thaffru kienu dawk fil-Vittoriosa u aktar tard fil-Belt Valletta meta din saret il-kapitali flok l-Imdina. Wara saru dawk il-fosos kbar (9) li nsibu ahna u sejrjn lejn il-Kapuċċini. Ma' dawn inżidu dak fil-fetha, illum magħrufa bl-isem ta' Pjazza Beatu Papa Ġwanni XXIII, u f'dik li kienet Pjazza Sir Filippo Sciberras, li illum m'ghadhomx jeżistu minħabba li wara t-Tieni Gwerra Dinjija twaqqghu biex inbena blokk bini ta' appartamenti, garaxxijiet u teatru taċċinema (hasra li dawn intradmu flok li setgħu ġew użati bhala bjar għall-ilma). L-appartamenti għadhom bin-nies iżda t-teatru illum qed jintuża bhala hanut kbir tal-hwejjeġ. Fosos ohra kienu jeżistu flok fejn illum hemm *Vincenti Buildings*.

Madankollu, l-aktar li jispikkaw huma l-75 fossa li hemm fi Pjazza San Publiju. Dawn ma sarux kif hafna jahsbu mill-Kavallieri, iżda thaffru fuq ordni ta' Richard More O'Farell, l-uniku gvernatur Kattoliku fi żmien il-hakma Brittanika. O'Farell dam gvernatur bejn l-1847 u l-1851. Parti minn Pjazza San Publiju ma fihix fosos, dan għaliex tahtha hemm parti minn ġibjun kbir li għadu jingabar fih l-ilma. Erba' persuni

tilfu hajjithom Fuq il-Fosos (ta' quddiem il-knisja) meta waqghet mina fit-Tieni Gwerra Dinjija. Jingħad (m'hemm xejn dokumentat) li dawn kienu suldati Ingliżi li ppruvaw idawru din il-mina li kienet nieżla bil-*parachute* biex ma tahbatx ma' l-art fuq il-parti esplosiva tagħha. Sfortunatament ma rnexxielhomx. Bhala tifkira, u jien rajtha b'ghajnejja, fossa qrib fejn mietu dawn is-suldati ġiet skolpita f'forma ta' salib b'tifkira ta' dak l-incident fatali iżda sfortunatament ukoll din il-fossa salib m'ghadniex narawha.

Sas-snin sittin il-fosos kienu għadhom jintużaw, illum qed iservu biss biex ipoġġu fuqhom in-nies għall-risk fix-xhur tas-sajf.

Kien hemm haddiema speċjalizzati fil-mili u t-tbattil tal-fosos. Kienu jintramaw tliet seratizzi biex jagħmlu forma ta' tripied u magħhom kienet tiddendel tarjola biex faċilment jitniżżel u jittela' l-qamh jew żrieragh ohra. L-ghodda użata, inklużi s-seratizzi u t-tarjoli, kienu jintrefghu sakemm jerġgħu jintużaw taht il-*Housecraft*, dik id-dar kbira li illum tintuża mid-Dipartiment ta' l-Edukazzjoni. Nittamaw li l-fosos ma jkollhomx aktar bżonn jintużaw ghax jekk jiġri hekk dan ifisser li jkun ġej xi gwaj.

Ta' kurżità għal hafna huwa l-fatt li l-wieċ tal-fosos fi Pjazza San Publiju huwa ta' livell oghla mill-aktar parti baxxa tal-faċċata tal-knisja ta' San Publiju. Irraġuni hija għaliex dawn il-fosos saru wara li diġà kienet teżisti l-knisja meta allura ma kinitx kbira kif nafuha illum. Hasra li sar hekk ghax kieku l-knisja kien ikollha dehra isbah.

Kemm saru avvenimenti importanti fuq il-fosos (Pjazza San Publiju)? Diffiċli tagħmel malajr lista li tghid li hija eżatta ghax żgur li thalli hafna barra. Kienu ta' diversi xorta – reigjużi – politiċi – mużikali, eċċ. Fil-fehma tiegħi l-aktar importanti u li ġibdu eluf ta' nies minn kull rokna ta' Malta u Ghawdex kienu l-25 anniversarju tal-Kungress Ewkaristiku Internazzjonali (1913) fl-1938, il-Kungress Provincjali Marjan (1949), il-Festi Ċentinarji flimkien tal-wasla f'pajjiżna ta' San Pawl u l-veskovat ta' San Publiju (1960), l-Ewwel

Miġja tal-Papa Ġwanni Pawlu II f'Malta (1990) u t-Tieni Miġja ta' l-istess Papa fl-2001 meta allura bbeatifika tlieta minn hutna Maltin, jiġifieri Dun Ġorġ Preca, il-Kjeriku Injazju Falzon u s-Soru Adeodata Pisani. F'kull okkażjoni msemmija, il-Fosos kienu ppakkjati b'folol kbar ta' nies.

Ta' min jghid li skond kalkolu li darba kien sar, Pjazza San Publju tesa 100,000 ruh. Dan qieghed nghidu biex insahhah il-fatt ta' kemm attendew nies ghal dawn l-avvenimenti reliġjużi.

Naturalment kien hemm okkażjonijiet reliġjużi ohra fuq skala nazzjonali li saru f'din il-pjazza kbira Furjaniza konnessi mad-Driegh ta' San Franġisk Saverju (1924), il-Miġja tax-Xedaq ta' Sant' Antnin ta' Padova, l-Inkurunazzjoni tal-Madonna Damaxxena (1931), iċ-Ċentinarju ta' Santu Wistin, il-Konsagrazzjoni ta' Malta lill-Qalb Imqaddsa ta' Ġesù (1935), l-Inkurunazzjoni tal-Madonna tas-Sahha (1948) meqjuma ghand il-Patrijiet Franġiskani tar-Rabat u li kienet l-ewwel manifestazzjoni li saret wara t-Tieni Gwerra Dinjija, tal-Madonna tal-Karmnu, San Ġużepp tar-Rabat u l-Inkurunazzjoni tal-Madonna ta' Caraffa.

Mill-banda l-ohra kienu numerużi *l-meetings* politiċi kbar organizzati miż-żewġ partiti politiċi ewlenin. Saru anke wirjiet b'*shows* ghall-karità u bi skop politiku. Avveniment li ahna l-Furjanizi xejn ma hadna gost bih kien il-kunċert mill-maghruf kantant u pjanista Elton John. Biex sar dan kellhom anke jinghalqu xi toroq bi skomdità ghal hafna sewwieqa fi triqthom lejn il-Belt Valletta. Il-Furjanizi ma setghux lanqas joqoghdu bilqieghda fuq il-fosos f'dik il-parti li giet maghluqa ghall-pubbliku.

Madankollu, iżda, tajjeb wiehed jghid illi Pjazza San Publju (Il-Fosos) giet maghżula minn Elton

John stess minhabba li kellha tiddominaha l-knisja arċipretali ta' San Publju. *Video* ta' dan il-kunċert intwera f'hafna partijiet tad-dinja u b'hekk miljuni setghu jammiraw is-sbuhija tal-faċċata tat-tempju maestuż taghna ddedikat lill-Ewwel Isqof ta' Malta u wiehed mill-Patruni tal-gzejjer Maltin.

Huwa importanti li l-fosos li ghandna fil-Floriana nibzghu ghalihom. Ma nhalluhomx jiddeterjoraw billi minn żmien ghal iehor issir manutenzjoni kemm fuq it-tapieri kif ukoll u l-art li tiċċirkondahom. Kien ghoddha saret hsara irreparabbli meta ghal xi snin il-fosos ta' quddiem il-knisja saru *car park* kemm ghall-karozzi kif ukoll ghal trakkijiet.

Kien bit-thabrik tas-*Civil Council* tal-Floriana li saru xatbiet biex ma thallewx aktar jidhlu vetturi ta' kull xorta biex jipparjaw. Illum ta' min jilmenta li meta tkun se ssir attività politika qed jithallew jidhlu trakkijiet meta jkun qed jintrama l-armar ghall-attività konċernata.

Bla dubju l-fosos li ghandna fil-Floriana huma patrimonju. Kemm-il darba turisti jistaqsu x'inhuma dawn. Hasra li hafna drabi min ikun mat-turisti ma jispjegalhomx kif suppost, dwar ghaliex saru, min ghamilhom, x'kien jitpogġa filhom, ghadhomx jintużaw. Wisq nibza' li anke l-ġenerazzjonijiet prezenti ta' zghazagh u tfal hadd ma qed jghidilhom xejn ghajr biex iservu halli wiehed joqghod bilqieghda fuqhom.

Fil-fehma tieghi tkun idea tajba jekk almenu fossa wahda tiġi miftuha ghall-wiri, naturalment mghottija b'xi materjal sod iżda trasparenti u hdejha titqieghed tabella b'kitba dwarha. Nahseb li din tista' tkun ukoll attrazzjoni turistika.

